

பிரஸார் பாரதி
அகில இந்திய வானொலி, சென்னை- 4
21 06 2024 7 15
வெள்ளிக்கிழமை காலை

தலைப்புச் செய்திகள்

1. யோகா பயிற்சி நமது உடலுக்கு வலிமை அளிப்பதாக பிரதமர் திரு. நரேந்திர மோடி கூறியுள்ளார்.
2. அமெரிக்க நாடாளுமன்ற தூதுக்குழுவினர் பிரதமர் திரு. நரேந்திர மோடியை நேற்று சந்தித்து இருதரப்பு உறவு குறித்துப் பேசினர்.
3. மதுபான கொள்கை முறைகேடு வழக்கில் தில்லி முதலமைச்சர் திரு. அரவிந்த் கெஜ்ரிவாலுக்கு தில்லி நீதிமன்றம் ஜாமீன் வழங்கியுள்ளது.
4. பங்களாதேஷ் பிரதமர் திருமதி ஷேக் ஹசீனா இன்று புதுதில்லி வருகிறார்.
5. உலகக்கோப்பை ட்வெண்ட்டி ட்வெண்ட்டி கிரிக்கெட் போட்டியின் சூப்பர்-8 சுற்றில் இந்தியா 47 ரன் வித்தியாசத்தில் ஆஃப்கனிஸ்தானை வென்றது.

---- இனி விரிவான செய்திகள் ----

<<<<>>>>

யோகா பயிற்சி நமது உடலுக்கு வலிமை அளிப்பதாக பிரதமர் திரு. நரேந்திர மோடி கூறியுள்ளார்.

சர்வதேச யோகா தினத்தையொட்டி ஜம்மு-கஷ்மீரின் ஸ்ரீநகரில் உள்ள **Sher-i-Kashmir** சர்வதேச மாநாட்டு மையத்தில் நடைபெற்ற நிகழ்வில் பிரதமர் திரு. நரேந்திர மோடி கலந்துகொண்டு யோகா பயிற்சியில் ஈடுபட்டார்.

பின்னர் பேசிய அவர், யோகா மனதில் நேர்மறை எண்ணத்தை உருவாக்குவதாக தெரிவித்தார்.

உலக அளவில் இப்பயிற்சியில் ஈடுபடுபவர்களின் எண்ணிக்கை அதிகரித்து வருவதாகவும் அவர் குறிப்பிட்டார்.

யோகா பயிற்சியில் ஈடுபட்டு வரும் அனைவருக்கும் அவர் வாழ்த்துகளை தெரிவித்துக்கொண்டார்.

இந்நிகழ்ச்சியில் ஜம்மு-கஷ்மீர் துணைநிலை ஆளுநர் திரு. மனோஜ் சின்ஹா, மத்திய அமைச்சர் திரு. பிரதாப் ராவ் கனபத் ராவ் ஜாதவ் உள்ளிட்டோர் கலந்துகொண்டனர்.

முன்னதாக ஆரோக்கியத்திற்கு யோகா மற்றும் சிறுதானியங்கள் குறித்த விழிப்புணர்வை ஏற்படுத்துமாறு அனைத்து கிராமப் பஞ்சாயத்து தலைவர்களையும் பிரதமர் கேட்டுக்கொண்டார்.

‘நமக்கும், சமுதாயத்திற்கும் யோகா’ என்பது இந்த ஆண்டின் யோகா தின மையக் கருத்தாகும்.

தனிநபர் ஆரோக்கியம், சமுதாய நல்லணக்கத்தை மேம்படுத்துவதில் யோகாவின் முக்கிய பங்கை எடுத்துக்காட்டும் வகையில் இது அமைந்துள்ளது.

இதையொட்டி நாடு முழுவதும் பல்வேறு பகுதிகளில் யோகா நிகழ்ச்சிகளுக்கு ஏற்பாடு செய்யப்பட்டுள்ளன.

இதற்கிடையே உடல் நலன், மனம் ஆகியவை சீராக அமைவதற்கு யோகா முக்கியப் பங்கு வகிக்கிறது என்று திருப்பத்தூரைச் சேர்ந்த யோகா ஆசிரியை லலிதா எமது செய்தியாளரிடம் தெரிவித்தார்.

தமிழகத்தில் கோயம்புத்தூரில் உள்ள தமிழ்நாடு வேளாண் பல்கலைக்கழக மைதானத்தில் நடைபெற்ற யோகா நிகழ்வில் மாநில ஆளுநர் திரு. ஆர்.என். ரவி, மாணவர்களுடன் இணைந்து பங்கேற்றார்.

வெளிநாடுகளிலும் சர்வதேச யோகா தின நிகழ்ச்சிகள் நடைபெற்றன.

நேபாள நாட்டின் **Pokhara** என்ற இடத்தில் யோகா நிகழ்ச்சிக்கு இந்திய தூதரகம் ஏற்பாடு செய்திருந்தது.

மாலத்தீவில் நடைபெற்ற யோகா நிகழ்ச்சியில் இந்திய தூதர் திரு. **Munu Mahawar** மற்றும் மாலத்தீவைச் சேர்ந்தவர்கள், இந்தியர்கள் ஆகியோர் கலந்துகொண்டனர்.

இலங்கையில் வரலாற்றுச் சிறப்பு மிக்க காலே கோட்டையில் யோகா நிகழ்ச்சிக்கு இந்திய தூதரகம் ஏற்பாடு செய்திருந்தது. இதில் 300க்கும் மேற்பட்டோர் கலந்துகொண்டனர்.

<<<<>>>>

பங்களாதேஷ் பிரதமர் திருமதி ஷேக் ஹசீனா இன்று புதுதில்லி வருகிறார்.

இரண்டு நாட்கள் பயணம் மேற்கொள்ளும் அவர், பிரதமர் திரு. நரேந்திர மோடியை சந்தித்து இருதரப்பு உறவு குறித்து ஆலோசனை மேற்கொள்கிறார்.

பின்னர் குடியரசுத்தலைவர் திருமதி திரௌபதி முர்மு, குடியரசு துணைத்தலைவர் திரு. ஜகதீப் தங்கர், வெளியுறவு அமைச்சர் திரு. ஜெய்சங்கர் ஆகியோரையும் திருமதி ஷேக் ஹசீனா சந்தித்துப் பேச உள்ளார்.

<<<<>>>>

தில்லியில் நிலவும் கடும் வெப்பத்தால் பாதிக்கப்பட்டு சஃப்தர்ஜங் மருத்துவமனையில் அனுமதிக்கப்பட்டிருந்த 2 பேர் உயிரிழந்தனர்.

3 பேர் கவலைக்கிடமான நிலையில் உள்ளதாக மருத்துவமனை நிர்வாகம் தெரிவித்துள்ளது.

கடும் வெப்பநிலையால் உடல்நலம் பாதிக்கப்பட்ட 47 பேர் தற்போது சிகிச்சை பெற்று வருவதாக அது கூறியுள்ளது.

கடந்த ஒரு வாரத்தில் 62 பேர் சிகிச்சைக்காக அனுமதிக்கப்பட்டவர்களில் 24 பேர் உயிரிழந்துவிட்டதாக அது தெரிவித்துள்ளது.

<<<<>>>>

அமெரிக்க நாடாளுமன்ற தூதுக்குழுவினர் 7 பேர் பிரதமர் திரு. நரேந்திர மோடியை நேற்று சந்தித்துப் பேசினர்.

அண்மையில் நடைபெற்ற மக்களவைத் தேர்தல் முறை குறித்து அவர்கள் பாராட்டு தெரிவித்தனர்.

வர்த்தகம், புதிய தொலைநூட்பம், பாதுகாப்பு உள்ளிட்ட அனைத்து துறைகளிலும் உலகளாவிய கூட்டாண்மையை மேலும் வலுப்படுத்த தாங்கள் ஆர்வமுடன் இருப்பதாக அவர்கள் கூறினார்கள்.

அப்போது இந்திய - அமெரிக்க நட்புறவை முன்னெடுத்துச் செல்வதில் இருதரப்பினரின் முக்கிய பங்களிப்பை பிரதமர் எடுத்துரைத்தார்.

<<<<>>>>

மதுபான கொள்கை முறைகேடு வழக்கில் தில்லி முதலமைச்சர் திரு. அரவிந்த் கெஜ்ரிவாலுக்கு தில்லி நீதிமன்றம் ஜாமீன் வழங்கியுள்ளது.

இதுகுறித்த வழக்கை விசாரித்த **Rouse Avenue** நீதிமன்ற விடுமுறைக்கால நீதிபதி நியாய் பிந்து இதற்கான உத்தரவைப் பிறப்பித்தார்.

இதையடுத்து திரு. அரவிந்த் கெஜ்ரிவால் ஒரு லட்சம் ரூபாய் பிணைத் தொகையை செலுத்திய பின் இன்று ஜாமீனில் செல்ல அனுமதி அளிக்கப்பட்டுள்ளது.

<<<<>>>>

ஐம்மு-கஷ்மீரில் அமைக்கப்பட்டுள்ள உலகிலேயே மிக உயரமான ரயில் பாலமான செனாப் பாலத்தில் ரயில் சோதனை ஓட்டம் வெற்றிகரமாக நடத்தப்பட்டதாக ரயில்வே அமைச்சகம் தெரிவித்துள்ளது.

இந்த சோதனை ஓட்டம் ராம்பன் மாவட்டத்தில் உள்ள சங்கல்தன் - ரியாசி இடையே 46 கிலோ மீட்டர் தொலைவிற்கு நடத்தப்பட்டதாக அது கூறியுள்ளது.

இதன் மூலம் ரியாசில் இருந்து பாரமுல்லாவுக்கு ரயில் சேவை தொடங்க உள்ளதாக தெரிவித்துள்ளது.

<<<<>>>>

விக்கிரவாண்டி சட்டப்பேரவை இடைத்தேர்தலில் வேட்புமனு தாக்கல் செய்ய இன்று கடைசி நாளாகும்.

வேட்புமனு மீதான பரிசீலனை வரும் 24ஆம் தேதி நடைபெறுகிறது. மனுக்களை திரும்பப் பெற 26ஆம் தேதி கடைசி நாளாகும்.

வாக்குப்பதிவு அடுத்த மாதம் 10ஆம் தேதி நடைபெற உள்ளது.

வாக்கு எண்ணிக்கை அடுத்த மாதம் 13ஆம் தேதி மேற்கொள்ளப்படுகிறது.

<<<<>>>>

தேசிய தேர்வு முகமை தொடர்பான விவகாரங்கள் குறித்து விசாரணை நடத்த உயர்நிலைக் குழு அமைக்கப்படும் என்று மத்திய கல்வி அமைச்சர் திரு. தர்மேந்திர பிரதான் கூறியுள்ளார்.

இதுகுறித்து புதுதில்லியில் செய்தியாளர்களிடம் பேசிய அவர், இக்குழு தேர்வு முகமையின் செயல்பாடு, தேர்வு முறை உள்ளிட்டவை குறித்து பரிந்துரைகள் அளிக்கும் என்று அவர் தெரிவித்தார்.

நீட் நுழைவுத் தேர்வில் நடைபெற்ற முறைகேடுகள் தொடர்பாக பீஹார் அரசை, மத்திய அரசு தொடர்புகொண்டு விசாரித்து வருவதாக அவர் கூறினார்.

குற்றவாளிகள் மீது கடும் நடவடிக்கை எடுக்கப்படும் என்று அவர் குறிப்பிட்டார்.

மாணவர்களின் நலன் பாதுகாக்கப்படுவதில் அரசு உறுதியுடன் இருப்பதாக அவர் தெரிவித்தார்.

நீட் தேர்வு விவகாரம் தொடர்பான வதந்திகளை மக்கள் நம்ப வேண்டாம் என்றும் திரு. தர்மேந்திர பிரதான் கேட்டுக்கொண்டார்.

<<<<>>>>

இலங்கை சென்ற வெளியுறவு அமைச்சர் திரு. ஜெய்சங்கர், அந்நாட்டு அதிபர் திரு. ரணில் விக்கிரமசிங்க-வை சந்தித்துப் பேசினார்.

அப்போது இரு நாடுகளுக்கு இடையேயான வளர்ச்சித் திட்டங்களின் செயலாக்கம் குறித்தும், பல்வேறு துறைகளில் ஒத்துழைப்பை வலுப்படுத்துவதற்கான வாய்ப்புகள் குறித்தும் இரு தலைவர்களும் விவாதித்தனர்.

பின்னர் இலங்கைப் பிரதமர் திரு. தினேஷ் குணவர்தனே மற்றும் அந்நாட்டு முக்கிய தலைவர்களையும் திரு. ஜெய்சங்கர் சந்தித்துப் பேசினார்.

<<<<>>>>

மக்களவையின் இடைக்கால தலைவராக திரு. **Bhartruhari Mahtab**-ஐ குடியரசுத்தலைவர் திருமதி திரௌபதி முர்மு நியமித்துள்ளார்.

அவர் மக்களவைக்கு புதிதாக தேர்ந்தெடுக்கப்பட்ட உறுப்பினர்களுக்கு பதவிப்பிரமாணம் செய்து வைப்பார்.

இப்பணியில் அவருக்கு உதவியாக மக்களவை உறுப்பினர்கள் திரு. சுரேஷ் கொடிகுன்னில், தலிக்கோட்டை ராஜுதேவர் பாலு, திரு. ராதாமோகன் சிங், திரு. **Faggan Singh Kulaste**, திரு. சுதீப் பந்தோபாத்யாய் ஆகியோர் நியமிக்கப்பட்டுள்ளனர்.

<<<<>>>>

யு.ஜி.சி-யின் தேசிய தகுதித் தேர்வு தொடர்பாக சிபிஐ வழக்குப் பதிவு செய்துள்ளது.

இது தொடர்பாக கல்வித்துறை செயலாளர் அளித்த புகாரின் அடிப்படையில் இவ்வழக்கு பதிவு செய்யப்பட்டுள்ளது.

தேர்வில் தவறு நிகழ்ந்திருக்கலாம் என்று யு.ஜி.சி-க்கு தகவல் கிடைத்ததையடுத்து, அளிக்கப்பட்ட புகார் காரணமாக வழக்குப் பதிவு செய்யப்பட்டுள்ளதாக சிபிஐ தெரிவித்துள்ளது.

<<<<>>>>

திருவண்ணாமலையில் நடைபெறும் பெளர்ணமி கிரிவலத்தை ஓட்டி தாம்பரம் - திருவண்ணாமலை இடையே இரு மார்க்கங்களிலும் சிறப்பு ரயில்கள் இயக்கப்படுகிறது.

தாம்பரத்தில் இருந்து இன்று பிற்பகல் 12 மணிக்கு புறப்படும் இந்த ரயில், மாலை 4 மணிக்கு திருவண்ணாமலையை சென்றடையும்.

மறுமார்கத்தில் நாளை திருவண்ணாமலையில் இருந்து காலை 8 மணிக்கு புறப்படும் சிறப்பு ரயில், பிற்பகல் மணி 12.30க்கு தாம்பரம் வந்து சேரும் என்று தெரிவிக்கப்பட்டுள்ளது.

இதற்கிடையே கன்னியாகுமரி - திப்ருகர் இடையே வாரம் 5 நாட்கள் இயக்கப்படும் விவேக் அதிவிரைவு ரயில், அடுத்த மாதம் 12ஆம் தேதி முதல் நாள்தோறும் இயக்கப்படும் என்று தெற்கு ரயில்வே வெளியிட்டுள்ள செய்திக்குறிப்பில் குறிப்பிடப்பட்டுள்ளது.

<<<<>>>>

உலகக்கோப்பை ட்வெண்ட்டி ட்வெண்ட்டி கிரிக்கெட் போட்டியின் சூப்பர்-8 சுற்றில் இந்தியா 47 ரன் வித்தியாசத்தில் ஆஃப்கனிஸ்தானை வென்றது.

பிரிட்ஜ்ஷுனில் நடைபெற்ற இப்போட்டியில் முதலில் பேட் செய்த இந்தியா, நிர்ணயிக்கப்பட்ட 20 ஓவரில் 8 விக்கெட் இழப்புக்கு 181 ரன் எடுத்தது.

அதிகபட்சமாக சூர்யகுமார் யாதவ், 28 பந்துகளில் 53 ரன் எடுத்தார்.

182 ரன் எடுத்தால் வெற்றி என்ற இலக்குடன் பின்னர் களமிறங்கிய ஆஃப்கனிஸ்தான், 20 ஓவரில் 134 ரன்னுக்கு ஆட்டமிழந்தது.

நார்த்சவுண்டில் தற்போது நடைபெற்று வரும் போட்டியில் ஆஸ்திரேலிய அணி வெற்றி பெற 141 ரன் எடுக்க வேண்டும் என்ற இலக்கினை பங்களாதேஷ் அணி நிர்ணயித்துள்ளது.

Gros Islet-ல் இன்றிரவு 8 மணிக்கு தொடங்க உள்ள போட்டியில் இங்கிலாந்து அணி - தென்னாப்பிரிக்க அணியை எதிர்கொள்கிறது.

<<<<>>>>

லண்டனில் நடைபெற்று வரும் சர்வதேச டென்னிஸ் போட்டியில் இந்தியாவின் ரோஹன் போபன்னா - ஆஸ்திரேலியாவின் மேத்யூ எப்டன் இணை காலிறுதிக்கு முன்னேறியுள்ளது.

ஆடவர் இரட்டையர் பிரிவு காலிறுதிக்கு முந்தைய சுற்று ஆட்டத்தில் இந்த இணை 6-4, 6-4 என்ற செட் கணக்கில் ஆஸ்திரியாவின் அலெக்சாண்டர் எர்லர் - லூகாஸ் மீட்வர் இணையை வென்றது.

<<<<◇>>>>

தைவானில் நடைபெற்று வரும் **Kaohsiung Masters** பேட்மிட்டன் போட்டியில் இன்று நடைபெற உள்ள ஆடவர் ஒற்றையர் பிரிவு காலிறுதி ஆட்டத்தில் இந்தியாவின் லோகேஷ் ரெட்டி - மலேசியாவின் **June Wei Cheam**-ஐ எதிர்கொள்கிறார்.

<<<<The End>>>>